

## 32. Kruha Ma' Kruha – Ġmiel ma' Ġmiel

Biex teqred lill-qerrieda tal-imħażen  
u tal-uċuħ – il-ġrieden wild il-kruha –  
Ommna n-Natura għażlet tajra sewda,  
bir-rix imqanfed,

b'munqarha qisu gang, b'par għajnejn suwed  
f'nofs wiċċha jżebbġu, li mill-blat imferraq  
twerżaq fid-dlam – il-kokka sewda  
kerha daqs waħx.

Izda biex teqred lill-insetti ċkejtna  
qerrieda tal-wardiet safrana w roża  
li jgħumu fuq wiċċ l-ilma, Omma n-Natura  
għażlet l-alwetta,

bir-rix bejn abjad w ixheb ta' fuq daharha,  
b'munqarha lewn il-krema, b'għajnejn vjola  
iħarsu mill-ġenbejn ta' wiċċha ċkejken  
mansi w mistħija,

l-alwetta li mill-bejta tal-huxlief imdendla  
ma' fergħa ħadra ttir għal fuq l-ghadira,  
fuq fergħa wiesgħa bħal sufrun f'wiċċ l-ilma  
tistrieħ u tnaqqar

id-dud qerried: u waqt li tnaqqar tgħajjat  
“pitt pitt, pitt pitt”; ma' kull tpetpita denbha  
jinzel u jitla' sew kif jogħla w jinzel  
is-sufrun taħtha.